

बजेट बक्तव्य

गजुरी गाउँपालिकाको सातौँ गाउँ सभामा आर्थिक वर्ष २०७७/७८ को लागि गाउँपालिकाका उपाध्यक्षबाट प्रस्तुत बजेट बक्तव्य

सातौँ गाउँ सभाको अध्यक्षता गरिरहनु भएका सभाध्यक्ष महोदय, गाउँ सभाका सदस्यहरु, प्रमुख प्रशासकीय अधिकृत लगायत कर्मचारी तथा संचार कर्मी मित्रहरु

संघीय लोकतान्त्रिक गणतन्त्र नेपालको संवैधानिक व्यवस्था अनुसार गठित स्थानीय सरकारको यस गरिमामय गाउँसभा समक्ष यस गजुरी गाउँपालिकाको चौथो बजेट प्रस्तुत गर्न गइरहेको छु । गाउँपालिकाको उपाध्यक्षको हैसियतले आ.व.०७७/७८ को बजेट प्रस्तुत गरिरहँदा मूलकलाई यो अवस्था सम्म ल्याई पुऱ्याउनको लागि भएका जनआन्दोलनहरुको स्मरण गर्दै आन्दोलनका क्रममा सहादत प्राप्त गर्नु भएका सम्पूर्ण शहिदहरु प्रति भावपूर्ण श्रदान्जली अर्पण गर्न चाहान्छु । साथै यस आन्दोलनमा घाइते भएका सम्पूर्णमा शिघ्रस्वास्थ्य लाभको कामना गर्दछु ।

मुलुक अहिले विश्वव्यापी रुपमा फैलिएको कोरोना भाइरसको संक्रमणले केहि जटिल मोडमा जाने अवस्थामा रहेको छ । कोरोना भाइरसको संक्रमणले विरामी पर्नु भएका सम्पूर्णको सिघ्र स्वास्थ्य लाभको कामना गर्दछु साथै सम्पूर्ण आमामुबा दाजुभाई दिदिबहिनीहरुमा सुरक्षित स्वास्थ्य जीवनको कामना गर्दछु ।

व्यवस्था भन्दा व्यवहार र क्षमता ठूलो हो भन्ने तर्कहरुपनि क्रमशः स्थापित हुँदै गएका छन् । यसो हुनुको मुख्य कारण व्यवस्था भित्रका नेतृत्वको क्षमता र कार्यकुशलता नै हो । स्थानीय तहको सरकारले नागरिकका सबैपक्षका आवश्यकता र चाहनालाई पुरागर्ने जिम्मेवारी पाएको छ र जनताको पनि सहजपहुँच हामी माथी छ । यीनै विषयलाई हृदयंगम गर्दै आर्थिक वर्ष २०७७/७८ का लागि गाउँसरकारका प्रमुख आदरणीय अध्यक्षज्यूले प्रस्तुत गरी गाउँसभाबाट सर्वसम्मत रुपमा पारित नीति तथा कार्यक्रमलाई आधारमानी यो बजेट ल्याएको छु । अध्यक्षज्युबाट प्रस्तुत वार्षिक नीति तथा कार्यक्रम सफलीभूत बनाउन यो बजेट मुख्य औजार हुनेमा विश्वस्त छु ।

विकास प्रति नागरिकको व्यग्र प्रतिक्षा छ । समुन्नत नेपाल सबै नेपालीको एकमात्र सपना भएको छ । देश विकास हुन गाउँको विकास आवश्यक छ । संघीयता कार्यान्वयन र लोकतन्त्र संस्थागत हुनका लागि आफ्नो गाउँको विकासमा नागरिकहरु प्रत्यक्ष संलग्न हुने अवसरको खोजि गर्ने अभिभारा अहिले स्थानीय तहको निर्वाचित सरकारमा अर्थात् हामीलाई आएको छ ।

सभाध्यक्ष महोदय,

राज्यको पुनर्संरचनासंगै स्थानीय तह निर्माण त भएको छ तर संस्थागत संरचनाहरुको पूर्णताको लागि भौतिक पूर्वाधारको दिगोपना, जनशक्ति व्यवस्थापन, नागरिकका जीवनशैलीमा स्तरउन्नती जस्ता विषयहरु, विकासको क्रममा पछाडि परेका छन् । पछाडी परेका वर्ग तथा समुदायलाई विकासको मूल प्रवाहमा ल्याई विकास निर्माण प्रक्रियामा समुदायको अपनत्व जगाउन, कृषि क्षेत्रको व्यवसायीकरण, विविधिकरणसहित आधुनिकीकरण गरी उत्पादशील क्षेत्रमा लगानी अभिवृद्धि गरी आर्थिक गतिविधिहरुको माध्यमद्वारा रोजगारी सिर्जना गर्ने, सुशासन प्रवर्द्धन गरी सेवा प्रवाहमा प्रभावकारीता कायम गर्ने, पर्यटन क्षेत्रका नयाँ गन्तव्यहरु पहिचान गर्दै पर्यटनलाई आम जनजीवनको अभिन्न अंगको रूपमा विकास तथा प्रवर्द्धन गर्ने कृषि पर्यटनसँग आवद्धता गर्ने, जलवायु अनुकूलन कायम राखी वातावरणीय सन्तुलन कायम राख्ने, भौतिक पूर्वाधारको विकासलाई टीकाउ बनाउने तथा पुर्वाधार विकासको लागि लगानी बृद्धि गर्न संघ एवं प्रदेश सरकारसँगको समन्वय बढाउने, दातृ निकायहरु आकर्षित गर्न गरेका कामको पारदर्शिता र जबाफदेहिता उल्लेख्य बनाउने, सामाजिक विकासलाई संस्थागत गरी विकासको प्रतिफल हासिल गर्ने एवं आन्तरिक आयलाई दीगो, भरपर्दो र अनुमानयोग्य बनाउने लगायतको चुनौतिहरु हाम्रा सामु विद्यमान छन् ।

उल्लेखित चुनौतिहरुका बावजुत निर्वाचित जनप्रतिनिधिहरुको वहाली भएको करिब साँढे ३ वर्षको अवधिमास्थानीय कानुनहरुको निर्माण, विभिन्न संस्थागत संरचनाको तयारी, भौतिक पूर्वाधारको विकास, वित्तीय हस्तान्तरण सहित संरचनात्मक परिवर्तन, आन्तरिक आम्दानीको वृद्धि, नागरिकहरुमा आएको उत्साह तथा चेतनाको स्तर, जनप्रतिनिधिहरुको लगनशिलता, जनताको जीवनस्तर तथा विकास प्रतिको

प्रतिवद्धता,सूचना र प्रविधिमा आएको विकास एवं जैविक विविधता र पर्यावरणीय अनुकूलता, उत्पादनशील कृषि भूमि, बजार केन्द्रहरूसँगको सहज पहुँच, नवीकरणीय उर्जाको प्रचुर सम्भावना, लगायत पर्यटन क्षेत्रको विकासको अवसर आदि सम्भावनाहरू पनि रहेका छन् ।

सभाध्यक्ष महोदय,

यस आर्थिक वर्षको बजेट प्रस्तुत गरिरहँदा गाउँपालिकाबाट यस आर्थिक वर्षको लागि पाँचौ तथा छैठौँ गाउँसभाले विनियोजन गरेको बजेटबाट हाल सम्म भएको कार्यको संक्षेपमा प्रस्तुत गर्न चाहन्छु ।

गाउँपालिकाबाट सेवा प्रवाह र पूर्वाधार विकासका कार्यहरूलाई उपभोक्ता समिति तथा ठेक्का मार्फत तिब्र रूपमा कार्य गर्ने र उपलब्धी देखिने समयमा विश्वव्यापी महामारीका रूपमा कोरोना भाईरस (कोभिड १९) ले हामिलाई हाम्रो जिवनमा र हाम्रा विकासका समग्र गतिविधिलाई प्रत्यक्ष प्रभाव पारयो । यसले गर्दा संघीय सरकार तथा प्रदेश सरकारबाट प्राप्तहुनु पर्ने रकम मध्ये करिब ३ करोड रकम समेत प्राप्त नभएको अवस्था रहयो भने आफ्नो आन्तरिक आयमा समेत यसले प्रभाव पारेको छ । यसले गर्दा गाउँपालिकाका गौरवका आयोजना जुन ठेक्काका माध्यमबाट शुरुवात गरिएका सडक तथा भवनजस्ता आयोजनाहरूको कार्य पुराहुन सकेन यसले आर्थिक वर्षको अन्तसम्म खर्च गरिसक्नु पर्ने रकम खर्च नगरी फ्रिज गर्नु पर्ने अवस्था आयो जसको कारण हाम्रा कतिपय योजना अधुरा नै रहने अवस्था आएको छ । यसले गर्दा हाम्रो आगामी योजना सम्म प्रत्यक्ष असर पुराएको छ । अर्को तर्फ यस महामारीको रोकथाम, उपचार तथा नियन्त्रणका लागि राहत तथा उद्धारमा समेत खर्च वृद्धि भएको छ । जसले गर्दा आशातित लक्ष हासिल गर्न कठिनाई भएको छ । विश्वव्यापी रूपमा फैलिएको कोरोना भाइरस रोकथाम तथा नियन्त्रण र खाद्यान्न वितरणको लागि फुडबैंक मार्फत आ. ब २०७६/७७ रु ३९२५४६४ खर्च भएको छ जुन खर्चको लागि गाउँपालिकाको चालु खर्च बालमैत्री स्थानिय शासनर स्थानिय विपत व्यवस्थापन कोष शिर्षकबाट रकमान्तर गरिएको छ ।

छैठौँ गाउँसभाले संशोधन सहित गजुरी गाउँपालिकाले चालु आर्थिक वर्षमासंघीय तथा प्रदेश सरकारको वित्तिय समानिकरण अनुदान, शसर्त अनुदान र अन्य विभिन्न मन्त्रालय तथा माननीयज्यूहरूको कोषबाट प्राप्त सहित चालु तथा कार्यक्रम खर्च २८ करोड ८१ लाख ११ हजार ४२७ र पूजीगत खर्च तर्फ २६ करोड १९ लाख ३६ हजार ३६२ गरी कुल जम्मा ५५ करोड ४७ हजार७८९ को व्यय अनुमान पेश गरेकोमा गत आर्थिक वर्षमा चालु तर्फ ८७ प्रतिशत र पूजीगत तर्फ ५७प्रतिशत

रकम खर्च भएकोछ । यसरी गत आर्थिक वर्षमा गरेको खर्चवाट भएका निम्नानुसार मुख्य उपलब्धीहरु उल्लेखनीय छन्।

मुख्य उपलब्धीहरु

- ५ वटा नयाँ आधारभूत स्वास्थ्य ईकाईका कार्यालय भवन निर्माण भई सबै वडा कार्यालयवाट आधारभूत स्वास्थ्य सेवाको शुरुवात भएको ।
- घरमा शुन्य प्रशुतीको लागि प्रतिक्षा घरसहितको व्यवस्थावाट घरमा सुत्केरीहुने को संख्या नगन्य अवस्थामा आएको छ ।
- पूर्वाधार तर्फ गत आ.ब. मा
सडक: नयाँ ट्याक खन्ने कार्य ३० कि.मी., ग्राभेल ६.५ कि.मी. कच्ची नालि ४० कि.मि., आर सि.सि. नालि २ कि.मि निर्माण , हियूम पाईप ५० वटा , मेशिनरी वाल ३०० मिटर र ग्याविन वाल १०० मिटर
सिचाई तर्फ: ३० हेक्टर
- स्वास्थ्य स्वयंसेवीकाहरुको सेवा कदर गदै प्रोत्साहनको माध्यमवाट स्वास्थ्यमा सुधार भएको छ ।
- एकघर एक धाराको आधारमा करिव ३हजार घरघुरीमा खानेपानी पुगेको छ ।
- एक वडा एक खेल मैदान निर्माण भएको छ ।
- ५ वटा वडा कार्यालय भवन मध्ये १ वटा कार्य सम्पन्न भइसकेको र बाकि ४ वटा को ७०% कार्य सम्पन्न भई अन्तीम चरणमा रहेको छ ।
- सबै विद्यालयमा वालविकास कक्षा संचालन सुरु भएको छ ।
- केहि विद्यालयमा विद्युतिय हाजिरी सुरुवात भएको छ ।
- गजुरी मै स्नातोकोत्तर सम्मको कक्षा संचालनमा आएको छ ।
- गुणस्तरीय शिक्षाका लागि वालविकास तर्फ ४६ जना , आधारभूत तह र माध्यमिक तहसम्म ३६ गरी ८२ जना शिक्षकको व्यवस्था गरी पठनपाठन निरन्तर गरिएको छ ।

- राजस्व सुधारका लागि कार्ययोजना तयारी गरी राजस्व वृद्धि भई रहेको छ । गत आ.व.मा मात्र रु १३ करोड बराबरको रकम राजस्व बापत संकलन भएको छ ।
- ३२०० घरघुरीलाई फुडबैंक मार्फत खाद्यान्न राहात वितरण गरिएको छ ।
- गजुरी भन्दा बाहिर स्वदेश तथा विदेशमा रहि कोरोनावाट फर्केकाहरुका लागि क्वारेन्टाईन संचालनमा ल्याईएको छ ।

सभाध्यक्ष महोदय,

अब म यस आर्थिक वर्ष ०७७/७८को लागि अनुमानीत आयप्रस्तुत गर्न गईरहेको छु । यस आ.व.०७७/७८का लागि नेपाल सरकारबाट वित्तीय हस्तान्तरण ऐन अनुसार समानीकरण अनुदान कुल १४ करोड ६६ लाख, राजस्व बाँडफाँडबाट रु. ८ करोड १ लाख ११ हजार ६३०, शसर्तमा रु. १६ करोड १३ लाख र विशेष अनुदानमा रु १ करोड ५० लाख गरी जम्मारु.४०,३०,११,६३०/-प्राप्त भएको छ । त्यस्तै प्रदेश सरकारबाट समानिकरण अनुदान तर्फ रु.१ करोड २ लाख २७ हजार, राजस्व बाँडफाँडबाट रु.१ करोड ४० लाख ९४ हजार, सशर्त अनुदान रु.३ करोड ६९ लाख ७० हजार र समपुरक अनुदानमा रु.२ करोड ९८ लाख ४० हजार गरी कुल रु.९,११,३१,०००/-रहेको छ । आन्तरीक राजस्वावाट व्यवशायीक कर, सेवा शुल्क र दस्तुरको माध्यमवाट रु.१३ करोड ३६ लाख ७५ हजार, जिल्ला समन्वय समितिवाट रु.२ करोड, **CMDP**(सहकारी वजार विकास कार्यक्रम) वाट रु.९ लाख ५० हजार, प्रदेश सरकारबाट प्राप्त पहिरो रोकथाम तथा नियन्त्रणको लागि प्राप्त अनुदान रु २० लाख, सामाजिक सुरक्षाका लागि रु.६ करोड र यस वर्ष खर्च हुन नसकी संचित कोषमा बाँकी रहने अनुमान गरिएको रु.६ करोड ५४ लाख ९३ हजार ४ सय २५ गरी कुल जम्मा रु. ७७करोड ६३ लाख ६१ हजार ५५ को आय अनुमान गरेको छु । यसमा अन्य मन्त्रालयगत रुपमा प्राप्त हुने सुनिश्चित नभएको र पटके रुपमा प्राप्त हुने रकम तथा गैर सरकारी संस्थाहरुवाट यस गाउँपालिकामा खर्च गरिने रकम समावेश गरेको छैन ।

सभाध्यक्ष महोदय,

स्थानीय सरकारका रुपमा निर्वाचित जनप्रतिनिधिहरुले कामको थालनी गरेको ३ वर्षको अवधिमा धेरै मापन योग्य र जनताले अनुभूती हुने गरी काम गर्ने यस अवधिमा विश्वमा फैलिएको कोरोना रोगको संक्रमणवाट आम नागरिकको मानसपटलमा डर र त्रासको भावना फैलिएको छ, भने अर्को तर्फ कैयन युवा व्यवसायीहरुको रोजगारी गुमी गाउँघरमा बस्न बाध्य भएको अवस्था छ, यसले गर्दा एकातर्फ भएको रोजगारी गुमेर बेरोगारको संख्या बढ्दो छ, भने अर्को तर्फ बाजो जमिन रहि उत्पादन वढाउन

सकिएको अवस्था छैन । यस्तो अवस्थामा बाँजो जमिनको प्रयोग गरी कृषि उत्पादनमा वृद्धि, रोजगारी सृजना जनताको जीउधनको सुरक्षा, सन्तुलित र समावेशी विकास, सामाजिक न्याय, साना तथा मझौला उद्योगको स्थापना र संचालन जस्ता विषयमा जनप्रतिनिधिसँग जनताको जनअपेक्षा ठूलो रहेको छ । जनताका यिनै अपेक्षाहरूको सम्बोधन स्वीकृत नीति तथा कार्यक्रमका आधारमा शिक्षा, स्वास्थ्य, खानेपानी विकासका पूर्वाधार, आधुनीक कृषि प्रणाली समुन्नत गजुरीको आधार भन्ने लक्षका साथ तयार गरिएको यो बजेटको उद्देश्य तथा प्राथमिकता निम्नानुसार प्रस्तुत गरेको छु ।

- स्थानीय सरकार मेरो सरकार भन्ने प्रत्याभूतीनागरिकहरूलाई गराउनु ।
- समृद्धि र सुखि गजुरीको नारा काम र प्रतिफलका आधारमा देखाउनु ।
- गरीबि र बेरोजगार कम गर्नु ।
- राजनैतिक परिवर्तन, संघीयता र स्थानीय सरकारलाई संस्थागत गर्नु

बजेटका प्राथमिकताहरू

उल्लेखित उद्देश्य हालि गर्न बजेटका प्राथमिकता देहाय अनुसार निर्धारण गरिएको छ।

- कोरोना भाईरसबाट पर्न गएको असरलाई कम गरी जनतालाई स्वस्थ राख्न स्वास्थ्य क्षेत्रमा विशेष जोड गर्ने
- कोभिडका कारण सम्पन्न हुन नसकेका ठुला अधुरा योजनाहरू सम्पन्न गर्ने ।
- वडा केन्द्र जोड्न सडकलाई सर्वेयाम सडकको रुपमा विकास गर्ने र ग्रामीण सडकहरूको स्तरोन्नती गर्ने
- सिचाई योजना संचालन गरी कृषिमा टेवा पुराई उत्पादन वृद्धिमा जोड दिने ।
- बैज्ञानिक र व्यवशायीक कृषि विकासको प्रवर्द्धन गर्ने
- खानेपानी सुविधाको विस्तार र गुणस्तर बनाई सरफाई कार्यक्रम प्रवर्द्धन गर्ने
- आधारभुत स्वास्थ्यमा गुणस्तरीय सेवा प्रदान गर्ने
- सवैका लागि शिक्षामा पहुँच वृद्धि गर्ने
- समावेशी विकासमा जोड दिने
- वालमैत्री स्थानीय शासन घोषणा गर्ने
- न्यायमा सवैको पहुँच पुराउने
- प्रतिफलको समतामुलक वितरण प्रणाली स्थापनामा जोड
- सुशासन र सेवा प्रवाहमा जोड
- पर्यटन विकासका लागि गन्तव्य पहिचान गर्ने

सभाध्यक्ष महोदय,

यस आ.व.२०७७/७८ मा संचालन गरिने योजना तथा कार्यक्रमहरु अनुसुचीमा समावेश गरेको छु मुख्य योजनाहरु र त्यसमा विनियोजित बजेट प्रस्तुत गर्न चाहन्छु ।

स्वास्थ्य :

विश्वव्यापी महामारीको रुपमा फैलिएको कोरोना भाइरस (कोभिड १९)को कारण आम नागरिकको दैनिक जनजीवन र अर्थतन्त्रमा पर्न गएको नकारात्मक असरलाई कम गराइ सहजताका साथ पुनःस्थापना गर्न आम नागरिकको स्वस्थ जीवन र उत्पादनशील कार्यमा हाम्रो ध्यान केन्द्रित गराउनु जरुरी देखिन्छ । यसका लागि स्वास्थ्य क्षेत्रलाई पहिलो प्राथमिकतामा राखि स्वास्थ्य क्षेत्रको गुणस्तर सुधार र सेवा विस्तारमा कार्य गर्ने गरी आधारभुत स्वास्थ्य ईकाइ समेतको सेवा शुनिश्चितता गरेको छु । जसको लागि कोरोना रोकथाम र नियन्त्रण शिर्षकमा रु. २० लाख विनियोजन गरेको छु ।

आमा र बच्चाको स्वास्थ्य संवेदनशिलतालाई ध्यानमा राखी संस्थागत सुत्केरीलाई प्रोत्साहन तथा सहयोग निरन्तरताको आवश्यकता देखिन्छ । जस अन्तर्गत हामीले निर्वाचनको पहिलो वर्ष देखि सुरु गरेका घरमा सुन्य सुत्केरी कार्यक्रम संचालन गर्न गर्भवतीहरुलाई दोहोरो एम्बुलेन्स सेवा, पुर्व सुत्केरी प्रतिक्षा घर संचालन लगायतको खर्चको लागि रु २० लाख रुपैया विनियोजन गरेको छु ।

दलित, चेपाङ र विपन्न समुदायका महिला तथा बालबालिकाहरुलाई लक्षित गरि विगत देखि नै शुरु गरिएको पोषण कार्यक्रमलाई थप व्यवस्थित र प्रभावकारी बनाइ सञ्चालन गरिनेछ । गत आर्थिक वर्षबाट संचालनमा आएका पाँच वटा आधारभूत स्वास्थ्य सेवा केन्द्रहरुलाई थप पूर्वाधार र उपकरण तथा दक्ष जनशक्तियुक्त बनाइ नागरिकलाई सेवा प्रवाहको सहज पहुच वर्थिङ सेन्टरको सुविधा समेत विस्तार गर्दै लाने,यस आर्थिक वर्षबाट गजुरी,किराञ्चोक तथा पिंडा स्वास्थ्य चौकीबाट ल्याब सेवा शुरु गराइने व्यवस्था गर्नुका साथै अन्य आवश्यकीय उपकरण तथा औजारहरुको पनि प्रयाप्त उपलवधता लागि आवश्यक रकम रु १२ लाख विनियोजन गरेको छु ।

राज्यको तर्फबाट निःशुल्क प्रदान गर्ने भनी किटान भएका सबै औषधीहरू प्रयाप्त मात्रामा उपलब्ध गराउन आवश्यक रकम रु. २५ लाख विनियोजन गरेको छु ।

आमा र बच्चाको मृत्युदर न्यून गर्न घरमा शून्य सुत्केरी Zero Home Delivery कार्यक्रमलाई निरन्तरता दिदै गर्भवती महिलाहरूलाई प्रदान गर्दै आएको दोहोरो एम्बुलेन्स सेवालालाई कायम राख्ने व्यवस्था मिलाएको छु साथै यस कार्यक्रम अन्तर्गतको पूर्व सुत्केरी प्रतिक्षा घरको (Maternity Waiting Home) यस गजुरी प्राथमिक स्वास्थ्य केन्द्रको नाममा रहेको गजुरी स्थित २ रोपनी जग्गामा निर्माण गर्न संघीय सरकारको विशेष अनुदानबाट प्राप्त रु. ५० लाख को व्यवस्था गरेको छु ।

गजुरी गाँउपालिकाका कुनै पनि विरामी नागरिकहरूले रगत नपाएका कारण ज्यान गुमाउन नपरोस भन्नका लागि रेडक्रस धादिडसँग समन्वय गरेर निःशुल्क रगतको व्यवस्था गर्ने विशेष कार्यक्रम संचालनमा ल्याइएकोमा यसको सेवा उपयोग गरी रगत किन्दाको वीलका आधारमा गजुरी वासिलालाई उक्त रकम फिर्ता दिन रु. ५ लाख विनियोजन गरेको छु ।

प्राथमिक स्वास्थ्य केन्द्र गजुरीमा संचालनमा ल्याइएको शव व्यवस्थापनको आवश्यक पूर्वाधार तथा उपकरणको व्यवस्थापनलाई थप व्यवस्थित गराइदै शव वाहनको व्यवस्थाका लागि खरिद गर्न आवश्यक रकम रु.१५ लाख विनियोजन गरेको छु ।

नसर्ने रोगको महामारीका कारण हरेक घरमा उच्च रक्तचाप, मधुमेह, मुटुरोग, क्यान्सर जस्ता दिर्घ रोगका विरामीहरूको संख्या असामान्य रूपमा बढ्दै गएकोले स्वस्थ गजुरी अभियान कार्यक्रम संचालन गर्न आवश्यक रकम विनियोजन गरेको छु ।

प्राथमिक स्वास्थ्य केन्द्र गजुरीको भौतिक, प्राविधिक, जनशक्ति आदिको विकास र विस्तारमा प्राथमिकता दिइ ल्याव र एक्स-रे सेवालालाई थप विस्तार गराइनेछ । प्राथमिक स्वास्थ्य केन्द्र गजुरीको भवन निर्माण गर्न मापदण्ड अनुसारको जग्गा अभाव भएको र जग्गा खरिदको नीति नभएकोले स्थानीय स्तरमा जग्गा प्राप्त हुन सकेमा सोहि स्थानमा र नभएमा जग्गा प्राप्त गरी उपयुक्त स्थानमा भवन निर्माण कार्यको थालनी गरिनेछ । यसका लागि प्रदेश सरकारबाट प्राप्त अनुदानमा रु.१करोड को व्यवस्था गरेको छु ।

गजुरी आयुर्वेद औषधालयको सेवा विस्तार गरी ग्रामिण भेगसम्मका नागरिकको पहुँचमा आयुर्वेद सेवालाई पुऱ्याइनेछ । हरेक वडामा योग शिविरको कार्यक्रमहरूलाई प्रभावकारी रूपमा विस्तार गर्दै लगिनेछ । आधुनिक स्वास्थ्य सेवाका साथमा आयुर्वेद र अन्य वैकल्पिक स्वास्थ्य सेवा तथा प्राचिन काल देखि प्रयोग गरिँदै आएको स्वास्थ्य बर्द्धक जडीबुटीहरूको संरक्षण, विकास र प्रयोगमा वृद्धि गराउन आयुर्वेद सेवाको लागि रु. १२ लाखविनियोजन गरेको छु ।

विद्यालयका बालबालिकाहरूको नियमित स्वास्थ्य परीक्षण सहित संघ सरकारको विद्यालय छात्रा स्यानिटरी प्याड वितरण कार्यक्रमसगैँ सबै माध्यमिक विद्यालयहरूमा भेन्डिड मेसिन र स्यानिटरी प्याड डिस्पोजल मेसिनको व्यवस्था मिलाइ अझ प्रभावकारी बनाइ महिनावारी स्वच्छता कार्यक्रम संचालन गराउन संघीय सरकारको शर्त अनुदानका रूपमा प्राप्त रु. २० लाख बजेटको व्यवस्था मिलाएको छु ।

“स्वास्थ्य संस्थामा सरकार कार्यक्रम” को माध्यमबाट आवश्यकता अनुरूप गाउँपालिकाका सबै स्वास्थ्य संस्थाहरूमा निःशुल्क विशेषज्ञ स्वास्थ्य सेवा सहितको शिविर संचालनमा ल्याइनेछ यसका लागि आवश्यक रकम रु ६ लाख विनियोजन गरेको छु ।

वालमैत्री स्थानीय शासनका सूचकका आधारमा शिक्षा, स्वास्थ्य, महिला वालबालिका सबैको समन्वयमा लगानी योजना तयार गरी घोषणा गर्ने व्यवस्था मिलाउन रु. ५० लाख रकम विनियोजन गरेको छु ।

आँखा स्वास्थ्यलाई मध्येनजर गरी गत वर्ष देखि सेवा संचालन भएको ग्रामिण आँखा केन्द्र गजुरीलाई यस वर्षबाट थप व्यवस्थापन सहित प्रभावकारी रूपमा विस्तार गर्न रु. ३ लाख विनियोजन गरेको छु । यसरी समग्र स्वास्थ्य क्षेत्रमा शर्त तथा निशर्त गरी जम्मा रकम रु. ३ करोड ५१ लाख विनियोजन गरेको छु ।

कृषि तर्फः

किसान दाजु भाइ तथा दिदी बहिनीहरूलाई निर्वाहमुखी खेती प्रणालीबाट व्यावसायिक कृषि प्रणाली तर्फ उन्मुख गराउन, कृषि पेशालाई एकिकृत र व्यावसायिक तथा यान्त्रीकरण गर्न आवश्यकरकम विनियोजन गरेको छु ।

व्यावसायिक कृषि पेशामा जान चाहने व्यक्ति वा फर्मको लागि आवश्यक ज्ञान, सीप र तालिमको व्यवस्था गरी स्थानीय रूपमा गाउँ घरमा उत्पादित विभिन्न घरेलु उत्पादन (मह, घिउ, गुन्द्रुक, हस्तकलाका सामानहरु) हरु संकलन गरी कोसेली घरको माध्यमबाट विक्री वितरण गरी प्रचार प्रसारको कार्यक्रम संचालन गर्न रु.५ लाख विनियोजन गरेको छु ।

व्यवसायिक कृषिका लागि प्राविधिक विनाको कृषि परम्परागत र निर्वाहमुखि मात्र हुने भएकोले आधुनिकता र व्यवसायिक बनाउन एक वडा एक कृषि तथा पशु प्राविधिकको व्यवस्था गर्न संघीय कृषि तथा पशुपक्षि विकास मन्त्रालय तथा प्रदेश मन्त्रालयको साभेदारीमा व्यवस्था गर्ने गरी रकम विनियोजन गरेको छु ।

कृषि उत्पादनलाई समयमा नै बजारीकरण गर्न “कृषकको उत्पादन सरकारको साथ, उपभोक्ताको पैसा कृषकको हात” भन्ने नाराको साथ सहकारीहरुलाई परिचालन गरि सी.एम.डी.पी.(CMDP) परियोजनासँगको साभेदारीमा कृषि एम्बुलेन्स संचालनमा ल्याउन रु ५ लाख विनियोजन गरेको छु ।

कुनै पनि विपदको समयमा गाउँपालिकाभित्रका नागरिकको चुल्हो निभ्न नदिन गाउँपालिकाको फूड बैंकलाई उचित व्यवस्थापन र अभि प्रभावकारी तरिकाले निरन्तर संचालनमा राखिनेछ । गाउँपालिका भित्र उत्पादन भै मूल्य तथा बजार नपाएका धान, मकै, गहुँ, कोदो, फापर, आलु जस्ता छिटो नविग्रने खाद्यान्नलाई गाउँपालिकाको फूड बैंक मार्फत भण्डारणको व्यवस्था गरि खाद्यान्नमा आत्म निर्भर गाउँपालिका बनाउन विपद व्यवस्थापन कोषमा यथोचित रकम विनियोजन गरेको छु ।

यि सबै कार्य संचालनका लागि यस आ.व.मा शर्सत तर्फ रु ५३ लाख र आन्तरीक तर्फ रु ८००००००। गरि कुल १ करोड ४३ लाख रकम विनियोजन गरेको छु ।

पशु सेवा तर्फ

पशुपालक किसानहरुलाई व्यवसायिक रुपमा लाग्न प्रोत्साहन गर्नका लागि स्थलगत रुपमा पशु प्राविधिक खटाई पशुजन्य तालिम दिई दुधमा आत्मनिर्भर बनाउनका लागि गाई भैसी पालनमा प्रोत्साहन गर्न कृषकको घरमा सुत्केरी भएको गाई भैसी स्याहारका लागि आर्थिक वर्ष २०७६/७७ को कार्यक्रम निरन्तरताका लागि रु ३५ लाख विनियोजन गरेको छु ।

माछा, मासुमा आत्मनिर्भर गाउँपालिका बनाइ आयात प्रतिस्थापनमा जोड दिन ग्रामिण भेगमा लोकल कुखुरा पालनलाई व्यावसायिक रुपमा अघि बढाउन प्रोत्साहन गर्न तथा वाखा तथा बंगुर पालक किसानलाई आवश्यक तालिम र टेवा सहयोग गर्नका लागि पशुआहार तथा पशु उत्पादन कार्यक्रमकोलागि आवश्यक सहयोगका लागि रकम रु १० लाख विनियोजन गरेको छु ।

सहकारी तर्फ

आवश्यक तालिम तथा ज्ञानको कमीका कारण सहकारीहरु संचालन नभएको अवस्थामा पाईएका र प्रभावकारी रुपमा संचालनमा आउनका लागि चाहना गर्ने सहकारीहरुलाई सूचना प्रविधि मैत्री बनाउन कोपोमीस तालिम तथा लेखा व्यवस्थापन तालिम संचालन गर्न, सहकारीमा दर्ता भै गाउँपालिका भित्र संचालनमा रहेका तथा निश्क्रय भई रहेका सबै सहकारीहरुलाई नियमन गरी सहकारीहरुलाई आवश्यक जनशक्ति उत्पादन तथा व्यवस्थापनमा उचित ध्यान दिइने र उनीहरुकै सहभागीतामा निश्क्रय रहेका हरुको वास्तविक समस्या पत्ता लगाई समाधानका लागि नियमित अनुगमन र समिक्षा गर्न र सहकारी संचालन गतिविधीहरुको अनुगमन निरिक्षण गर्न एकमुष्ट रु ५ लाख ५० हजार विनियोजन गरेको छु ।

गाउँपालिकाभित्रका सम्पूर्ण व्युटि पार्लर संचालक र अन्य युवा समेतलाई पुरुष हेयर कटिङ्ग तालिम दिइ हाम्रै जनशक्तिको परिचालन गर्न आवश्यक रकम रु. १ लाख ५० हजार विनियोजन गरेको छु ।

पर्यटन तर्फ

वडा नं. २ र ३ को सिमानामा रहेको तुँदी भरना र वडा नं. ६ र ५ को सिमानामा रहेको मयुर भरनालाई विकास तथा प्रचार प्रसारको लागि आवश्यक रकम विनियोजन गरेको छु ।

रामबहादुर पण्डित स्मृति पार्कको विकास र विस्तारको लागि रु २५ लाख र पुष्पलाल स्मृती पार्कको लागि रु २५ लाख विनियोजन गरेको छु ।

शिक्षा तर्फ

विद्यालयको भौतिक संरचना भन्दा पनि शैक्षिक सामाग्रीको प्रयाप्तता र आवश्यकता परिपूर्ति हुने गरी शिक्षक दरबन्दी पूर्ण गराउन विगतका विभिन्न तहका स्वयम सेवक शिक्षकलाई निरन्तरता दिएको छ । साथै चेपाङ छात्रावास संचालनको निरन्तरताको लागि रु. ७ लाख विनियोजन गरेको छु ।

विद्यालयको शिक्षाको गुणस्तर वृद्धिका लागि शैक्षिक क्यालेण्डर निर्माण गरी पढाईलाई निरन्तरता दिने, शिक्षकको स्वमुल्यांकन गरी समिक्षा गर्ने, माध्यमिक विद्यालयलाई सुचना मैत्री बनाउदै जानका लागि स्मार्टबोर्ड तथा ईन्टरनेटको व्यवस्था गर्ने, विद्यार्थी लगवुकको प्रयोग गरी शिक्षकको मुल्यांकन गर्ने, कक्षा एक र २ मा आगामी शैक्षिक वर्ष २०७८ मा लागु गर्ने गरी स्थानीय पाठ्यक्रम तयार गर्ने, कक्षा ८ को परिक्षा पालिकास्तरवाट संचालन गरी विद्यालयको मुल्यांकन गर्ने, अविभावक नभएका वच्चाहरुका लागि आवशिय व्यवस्था गरी पढाईमा टेवादिने, विद्यालय स्तरमा खेलकुद तथा अतिरिक्त क्रियाकलाप गरी प्रतिभाहरुको खोजि गर्ने, विद्यालय भर्ना अभियान संचालन गरी कुनै पनि स्कुल जाने उमेरका वालवालिका वाहिर नरहेको शुनिश्चितता गर्ने, पालिका भित्रका सबै सामुदायिक विद्यालयहरुको त्रैमासिक परीक्षाको प्रश्नपत्र छपाई तथा मसलन्द र व्यवस्थापन खर्च विद्यार्थीवाट उठाउदा नकरात्मक असर परेकोले सो परिक्षाका नाममा कुनै पनि शुल्क उठाउन नपाउने व्यवस्थाका लागि पश्नपत्र छपाई तथा मसलन्द शिर्षकमा समेत रकमको व्यवस्था गरी शशर्त बाहेक शिक्षा क्षेत्रमा उक्त सम्पूर्ण कार्यका लागि रु २ करोड७ लाख ७१ हजार विनियोजन गरेको छु । गजुरी गाउँपालिकाको शैक्षिक प्रतिकको रुपमा रहेको आदर्श बहुमुखी क्याम्पसलाई थप व्यवस्थित गराइ सञ्चालन गर्न आवश्यक रकम यसै भित्र व्यवस्था गरेको छु ।

उक्त क्याम्पसलाई दक्ष जनशक्ति उत्पादनको मुख्य थलोको रूपमा विकास गर्न आवश्यक सबै कदम अघि बढाइ आदर्श बहुमुखी क्याम्पस गजुरीमा स्नातक तथा स्नातकोत्तर तहमा अध्ययन गर्ने नियमित तर्फका गरीब, विपन्न तथा जेहेन्दार विद्यार्थीहरू मध्ये ४ जनालाई छात्रवृत्तिको व्यवस्था मिलाएको छु । यसरी छात्रावृत्तिमा अध्ययन गर्ने विद्यार्थीले यसका लागि रु ५० हजार विनियोजन गरेको छु ।

आफ्नो अध्ययनको अवधि पश्चात कम्तिमा दुई वर्ष न्यूनतम पारिश्रमिकमा गाउँपालिकाभित्र सेवा गर्ने शर्तमा दुई जना विद्यार्थीलाई प्राविधिक शिक्षा प्रदान गर्ने गाउँपालिकाको नीति बमोजिम उक्त विद्यार्थीलाई लगानी गर्न रु १ लाख विनियोजन गरेको छु ।

बालबालिकाहरूमा रहेको अन्तरनिहित प्रतिभा र क्षमता प्रस्फुटन गराउन उनीहरूमा स्वस्थ प्रतिस्पर्धाको माध्यमबाट खेलकुद तथा अन्य रचनात्मक अतिरिक्त क्रियाकलापहरूसंचालन गर्न रु ३ लाखविनियोजन गरेको छु ।

विद्यालयहरूमा विद्यार्थी र शिक्षकको अनुपस्थितिको दर घटाउन शैक्षिक क्यालेण्डर तथा विद्यार्थी लगवुगको व्यवस्था मिलाएको छु ।

खानेपानी तथा सरसफाई तर्फ:

खानेपानी साभेदारीमा संचालन गर्न सम्झौता भै कार्य अघि बढाइएका सबै खानेपानी योजनाहरूलाई निरन्तरता दिन, यस अघि खानेपानीमा उल्लेख्य काम गर्न नसकेको वडा नम्बर ७ र ८ मा खानेपानीको योजना निर्माण गर्न, मलेखु बजार खानेपानी सम्पन्न गर्न, पानीका सबै मुहान तथा श्रोतहरूको संरक्षण गर्न, खानेपानीको मुहान अभाव भएका टोल वस्तीहरूमा डिपवोरिड वा लिफ्ट प्रविधिबाट भए पनि खानेपानी उपलब्ध गराउनका लागि एकमुष्ट रूपमा रु १ करोड ५० लाख विनियोजन गरेको छु ।

“मेरो घर आँगन मै सफा राख्छु” कार्यक्रमलाई निरन्तरता दिई गठन भएका सबै टोल सुधार समितिहरूलाई अद्यावधि गराइ बजार, टोल, बस्ती, गाउँघर सफाइ अभियानलाई तिव्रता दिइनेछ । पूर्ण सरसफाइयुक्त गाउँपालिका निर्माण गर्न आवश्यक सबै पक्षको विकास गरी यसै आर्थिक वर्षमा थप कार्य अघि बढाइनेछ । फोहोर व्यवस्थापन कार्यलाई सफल बनाउन “फोहोरमा नै छ मोहोर” भन्ने

नाराका साथ सार्वजनिक तथा निजी साभेदारी कार्यक्रम मार्फत फोहोर व्यवस्थापन कार्यक्रमको तय गर्न यसै वर्ष संघीय सरकारको विशेष अनुदानबाट प्राप्त रकम रु.५० लाख व्यवस्था गरेको छु ।

रोजगारी तर्फ

कोरोना भाइरसको कारण गाउँ फर्केका युवा गाउँमै टिकाउनको लागि नेपाल भिजन, २०४० ले सम्पतीको रुपमा निर्दिष्ट गरेको हामीसँग भएको अस्थ “ज” -जल, जमिन, जडिबुटि, जनशक्ति, जराजुरी, जंगल, जनावर र जलबायुको अधिकतम प्रयोग गरि युवालाई परिचालन गरि युवाको आय आर्जन बृद्धि गर्ने कार्यक्रम संचालन गर्न ६० जना युवालाई (५० प्रतिशत महिला सहित) थप १ जना लाई रोजगारी दिने शर्तमा निजको व्यवसायमा रु. ५लाख बराबरको व्याज सहुलियत उपलब्ध गराउन ६० जना उद्यमी ६० युवा रोजगार कार्यक्रमको लागि आवश्यक रकम विनियोजन गर्ने व्यवस्था मिलाएको छु ।

वडामा स्थापना गरिएको मेलमिलाप केन्द्रलाई थप व्यवस्थित गर्दै यसै वर्ष प्रत्येक मेलमिलाप केन्द्रमा थप ३ जनाको दरले सामुदायिक मेलमिलाप कर्ता र प्रत्येक वडामा १ जनाको दरले मनोसामाजिक परामर्शदाता उत्पादन गर्न को लागिआवश्यक रकम विनियोजन गर्ने व्यवस्था मिलाएको छु ।

जेष्ठ नागरिकहरु इतिहासका पाना भएकोले जेष्ठ नागरिक र बालबालिकाहरु बीच समय समयमा अन्तरक्रिया र अनुभव सुनुवाइको कार्यक्रम ल्याउन एकमुष्ट रु. ९ लाख विनियोजन गरेको छु ।

भाषा धर्म संस्कृति

विभिन्न जात जातिहरुको लोपोन्मुख भाषा, धर्म र संस्कृतिको संरक्षण र सम्वर्द्धन गर्ने नीतिलाई निरन्तर राखी मठ, मन्दिर, गुम्बा, चर्च, मस्जिद सबैको मर्मत सुधार गरि संरक्षण तथा सम्वर्द्धन गरिनेछ । परम्परागत धार्मिक तथा मौलिक संस्कृतिको जगेर्ना गरिनेछ । गजुरी गाउँपालिका भित्र रहेको धार्मिक ऐतिहासिकता बोकेको कंकालिनी, पिण्डेश्वरी र लामाचिरा मन्दिरको विकास, संरक्षण, सम्वर्द्धन गर्दै गन्तव्य स्थलको रुपमा विकास गरी ती मन्दिरहरुको नाममा रहेको गुठीको जग्गा खोजी गरी सनातन

देखि चलि आएको पूजा आजालाई थप व्यवस्थित गरी नियमित गराइनेछ । मरणघाट, चिहान तथा किरिया घरहरुको निर्माण र व्यवस्थापनको लागि सबै वडामा आवश्यक रकम विनियोजन गरेको छु ।

पूर्वाधार तर्फ:

रु. १५ लाख भन्दा माथिका योजनाहरुलाई ठेक्का मार्फत गराइने निती कार्यक्रममा पास भए बमोजिम विशेष गरि पूर्वाधारका निर्माणका पन्ध्र लाख माथिका सबै योजनाहरु ठेक्का मार्फत गर्ने र तोकेको प्राविधिक लागत भन्दा कम मुल्यमा ठेक्का सम्भौता भई बचेको रकम पुन उक्त योजनामा लगाउने व्यवस्था मिलाएको छु ।

सडक

गाउँपालिका भित्र निर्माण भएका सबै सडकहरुको नक्शांकन, लगत कट्टा तथा सिमा निर्धारण कार्यलाई कार्यान्वयनको चरणमा अघि बढाउने र विस्तृत निर्माण कार्य मुल्यांकनको लागि बजेट विनियोजन गरेको छु । नियमित रुपमा सवारी साधन संचालन हुने गाउँपालिका भित्रका मुख्य मुख्य सडकहरुमा सडक मर्मत कार्यकर्ताको व्यवस्था गरी सडक संचालन कार्यलाई सुचारु गर्न लेन्थ वर्कर राख्ने व्यवस्थाका लागि रु. १० लाख विनियोजन गरेको छु ।

विगतमा धेरै संख्यामा सडकहरु निर्माण भएपनि विस्तृत सर्भे डिजाईन र मापदण्ड विना सडक निर्माण हुँदा सर्वेयाम रुपमा संचालन हुन सकेको छैन । यसले गर्दा हरेक वर्ष भएको लगानीको ठुलो हिस्साको कार्य अनुत्पादन भएको देखिएको हुँदा यस आ.व.मा यस गाउँपालिका भित्र रहेका हरेक वडाका १/१ वटा मुख्य सडकहरुलाई डि.पि.आर गर्नका लागि एकमुष्ट रुपमा रु.३० लाख विनियोजन गरेको छु ।

वडा नम्बर ४ को वडा कार्यलय जाने बाटो निर्माणको लागि रु. २५ लाख विनियोजन गरेको छु ।

रुदेश्वर मन्दिर जाने बाटो निर्माण कार्यको लागि रु. २५ लाख विनियोजन र गाउँपालिका हुँदै इलाका प्रहरी कार्यलय जाने बाटोको लागि रु २० लाख विनियोजन गरेको छु ।

घाटबेसी बान्द्रेखोला सडक निर्माण गर्नको लागि रु. १० लाख र साडिखोला बान्द्रेखोला सडक संरक्षणको लागि रु १५ लाख विनियोजन गरेको छु ।

किरान्चोकको लाइभलाइनको रूपमा चिनीने मिलनटार पर्खाले, बरबन्ज्याड सडक निर्माणको लागि रु. २ करोड ५० लाख विनियोजन गरेको छु ।

गाउँपालिकाको मुख्य सडकहरुलाई यस आ.व.देखि नयाँ ट्रयाक खोल्ने कार्यलाई निरुत्साहित गरी नाली निर्माण, ग्याविन जाली, ग्राभेल, सडक चौडा गर्ने, कल्भर्ट बनाउने र कालोपत्रे गर्ने जस्ता कार्यमा प्राथमिकता दिई लगानी गर्ने गरी गजुरी रामवजार भदौरे हटिया नाडी सडक खण्डको ३४ सय मिटर वाटो कालोपत्रे गरी यस वर्ष सम्पन्न गर्ने गरी रु. २ करोड ५० लाख विनियोजन गरेको छु । अत्यावश्यक भएको क्षेत्र र गाउँपालिकाको केन्द्रसंग वडाको केन्द्रसंग जोड्ने सडकलाई उच्च प्राथमिकता दिई ठेक्कावाट शुरुवात गरेका सडकको कार्य पुरा गर्ने गरी यस आ.व.का लागि ५ वटा सडकमा रु १ करोड ५७ लाख विनियोजन गरेको छु र बाँकी अन्य सडक निर्माण तथा स्तर उन्नतीको लागि ८ वटै वडामा आवश्यक रकम विनियोजन गरेको छु । समपुरक बाहेकका कुनै पनि योजनामा दोहोरो पन हुन नदिन संघ र प्रदेश सरकारसँग समन्वय गर्ने व्यवस्था मिलाएको छु । गाउँपालिका भित्र निर्माण भएका सबै सडक तथा आयोजनाहरुलाई जि.आइ.एस. प्रणालीमा एकिकृत गरि सडक निर्माण कार्यलाई वातावरणमैत्री र हरेक योजनाहरुलाई प्रविधियुक्त रूपमा अनुगमन तथा मूल्यांकन पद्धतिमा जोड्न सुचना तथा प्रविधीको शिर्षकमा रु. ७ लाख विनियोजन गरेको छु ।

विद्युतीकरण

विद्युत प्राधिकरणसँगको साभेदारी मा विद्युत प्रसारण लाइन पुग्न बाँकि सबै वडाहरुमा यस वर्ष भित्र विद्युत विस्तार गर्ने, औद्योगिक विकास हुने सम्भावित क्षेत्रमा र बाक्लो वस्ती भएका क्षेत्रमा विद्युतको क्षमतामा वृद्धि गर्ने, काठेपोल तथा नाङ्गो तारको विस्थापनमा जोड दिई फलामे पोल तथा ए.वि.सी. तारको व्यवस्था सहित विद्युत सेवालाई सुरक्षित बनाउन रु. ८० लाख विनियोजन गरेको छु

सिंचाई तर्फ

“खोला छेउछाउको गरा, सबै हराभरा” भन्ने नारालाई चीरस्थायी बनाउन खेती योग्य सबै जमिनहरुमा सिंचाईको उचित प्रबन्ध गर्न आवश्यक व्यवस्था मिलाउँदै लाने व्यवस्था गरेको छु । सिंचाई

आयोजनाहरू छनौट गर्दा गाउँपालिकाको मुख्य कृषि क्षेत्र समेतलाई मध्यनजर गर्दै छनौट गर्ने र सिफारिस गर्ने नीति लिएको छु , नहर तथा कुलो आदि सिंचाइका पूर्वाधारको निर्माणका लागि ८ ओटै वडामा आवश्यक रकम विनियोजन गरेको छु ।

भवन तर्फ:

वडा कार्यालयहरू व्यवस्थित गर्न निर्माणधिन वडा कार्यालय भवनको बाँकी कार्य सम्पन्न गरी सेवा प्रभावलाई प्रभावकारी र व्यवस्थित गर्नका लागि रु १ करोड २० लाख विनियोजन गरेका छु । बाँकि रहेको वडाहरूको समेत यसै वर्षबाट निर्माण कार्य थालनी गर्ने व्यवस्था मिलाएको छु साथै गाउँपालिका भवन निर्माण गर्न रु. १ करोड विनियोजन गरेको छु ।

यस वर्ष संघीय विशेष अनुदान सहयोगमा निर्माण आरम्भ भएको डोलभञ्ज्याङ मा.वि. छात्रावासलाई यस आ.व.मा सम्पन्न गर्ने गरी कार्य गर्न आवश्यक रकम रु १५ लाख विनियोजन गरेको छु भने आगामी आ.व.मा कार्य प्रारम्भ गर्नका लागि गजुरी प्राथमिक स्वास्थ्य केन्द्र भवन निर्माणका लागि रु १ करोड, किराञ्चोक मा.वि.को छात्रावास निर्माणका लागि रु.५० लाख, किराञ्चोका स्वास्थ्य चौकी भवन निर्माणका लागि रु.१ करोड रकम विनियोजन गरेको छु ।

संचार तर्फ:

संचारमैत्री नीति अख्तियारी गरि गाउँपालिकाका सबै योजना तथा कार्यक्रमहरूलाई संचार मैत्री बनाउन निम्नानुसारको कार्यक्रमको लागि रकम विनियोजन गरेको छु । गाउँपालिकाका सबै गतिविधिहरूलाई संचार जगतसँग जोडिने कार्यक्रमको लागि रु.५ लाख, स्थानीय रेडियो, टेलिभिजन, तथा पत्रपत्रिकाहरूमा गाउँपालिकाको विकास निर्माण तथा सेवा प्रवाहको समाचार र सूचना प्रकाशन एवं प्रचार प्रसारको लागि रु.५ लाखविनियोजन गरेको छु ।

वन वातावरण तर्फ :

वन फडानी, डुँढेलो, भू-क्षय आदिलाई नियन्त्रण गर्ने कार्यक्रम सञ्चालन गरिनेछ । नर्सरीको स्थापना सहित खाली ठाउँमा वृक्षारोपण गरि वातावरण संरक्षणमा टेवा पुऱ्याउन, भू-क्षय नियन्त्रणको लागि तटबन्ध, ग्याबिन वाल, बायो इन्जिनियरिड प्रणालीको विकास गर्न रु. २५ लाख विनियोजन गरेको छु ।

सामुदायिक वनहरूमा आय आर्जन हुने खालका फलफूल तथा अन्य बाँस, निगालो आदि जस्ता उपयोगी विरूवा लगाउन र प्रत्येक वडाको कम्तिमा एउटा सामुदायिक वन तथा पहाडको टापुमा पिक्नीक स्थल निर्माण कार्यमा ध्यान दिँदै वापाचुली भ्यूटावर निर्माण गर्न रु. १५ लाख विनियोजन गरेको छु ।

विपद् व्यवस्थापन तर्फ

विपद् व्यवस्थापन केन्द्रको स्थापनाको लागि रु. १० लाख विनियोजन गरेको छु । । आकस्मिक विपद्मा परेका आम नागरिकलाई सहयोग गर्न विपद् व्यवस्थापन कोष स्थापना गरि वडा स्तरमै तत्काल राहत तथा सहयोग पुऱ्याउन वडा विपद् व्यवस्थापन समितिलाई रकम उपलब्ध गराउन आवश्यक रकम विनियोजन गरेको छु ।

सामाजिक सुरक्षा तर्फ

राज्यको ठुलो खर्चको रूपमा रहेको सामाजिक सुरक्षा भत्तालाई सबैले विश्वास गर्न सक्ने र पारदर्शिता कायम गर्नका लागि आगामी आर्थिक वर्ष २०७७/७८ मा सामाजिक सुरक्षा भत्ता प्राप्त गर्ने लाभग्राहीहरूको बैकमा व्यक्तिगत खाताखोली बैक मार्फत वितरण गर्ने व्यवस्था मिलाउन राष्ट्रिय परिचय पत्र तथा पंजिकरण विभाग रहेको सामाजिक सुरक्षा तथा व्यक्तिगत घटना दर्ता प्रणाली सुद्दीकरण आयोजनाको सहयोगमा आवश्यक व्यवस्था मिलाउँदै सामाजिक सुरक्षा भत्ताका लागि विनियोजित ६ करोड रकम विनियोजन गरेको छु ।

सुशासन र सेवा प्रवाह तर्फ :

उत्कृष्ट वर्ष कर्मचारी, शिक्षक, विद्यालय व्यवस्थापन समिति, कृषि समूह, सहकारी, सामुदायिक वन समूह आदिको घोषणा गरि सम्मान र पुरस्कृत गर्ने कार्यको थालनी गर्न रु. ५ लाख विनियोजन गरेको छु ।

एक वडा एक सार्वजनिक सुनुवाई गरि गाउँपालिका स्तरमा सार्वजनिक सुनुवाई तथा सेवाको गुणस्तर मापन कार्यक्रम संचालन गर्नका लागि रु. ४ लाख विनियोजन गरेको छु ।

वडा केन्द्रसम्म शान्ति सुरक्षा व्यवस्थित गर्न प्रहरी साभेदारी कार्यक्रमको लागि आवश्यक रकम विनियोजन गरको छु साथै प्रहरी कार्यलय संरक्षणको लागि रु ८ लाख विनियोजन गरेको छु ।

गाउँपालिका, वडा कार्यालय तथा अन्तरगतका शाखा कार्यालयहरूका गतिविधिहरूको निगरानी तथा पारदर्शिता कायम गर्न सी.सी. क्यामेरा जडान कार्यलाई थप गर्न, मलेखु खोला पुल देखि बेल्खु खोला पुल सम्मको सडक क्षेत्रमा हुने यातायात तथा अन्य घटनाक्रमलाई मध्य नजर गरि सडक निगरानीका लागि जडान गरिएको सि.सि. क्यामेराको व्यवस्थापन तथा गुणस्तरलाई सुरक्षा निकायसँगको समन्वयमा प्रभावकारी बनाउन रु. ५ लाख विनियोजन गरेको छु ।

सूचना प्रविधि तर्फ

सबै वडा कार्यालयहरूबाट अनलाइन घटना दर्ता प्रणाली संचालनको कार्यान्वयन गर्न, सामाजिक सुरक्षा भत्तालाई बैकिङ प्रणाली मार्फत वितरण थालनीको लागि आवश्यक प्रक्रिया यस आर्थिक वर्ष भित्र पूरा गर्न र नयाँ निर्माण गरिने घरको नक्सा पास तथा पुराना निर्माण भईसकेका घरको अभिलेखीकरण विद्युतीय प्रणाली (EBPS) शुरु गर्न रु. ११ लाख ५० हजार. विनियोजन गरेको छु ।

महिला तर्फ:

महिला लक्षित सबै कार्यक्रमहरूलाई कार्य विधिको आधारमा लक्षित वर्ग मै पुऱ्याउने व्यवस्था गरि महिला पुरुषलाई समानान्तर स्वावलम्बी बनाउन आवश्यक कार्यक्रमको व्यवस्था मिलाइनेछ । जसको लागि महिला सञ्जाल आमा समुहहरूको सहकार्यमा संचालन गर्न महिला पुरुष सहसिकाई कार्यक्रमको लागि रु ४ लाख विनियोजन गरेको छु ।

महिलाहरूमा भएका अन्तरनिहित सीप र दक्षतालाई अभिवृद्धि गर्न घरेलु उद्यमशीलतामा पहल गरिनेछ । घरेलु उत्पादन विक्री तथा संकलन गरि महिला सहकारीको साभेदारीमा कोसेली घर सञ्चालन गर्न रु. ५ लाख विनियोजन गरेको छु ।

महिला किसोरीहरुका लागि विशेष कार्यक्रम लगायत लक्षित कार्यक्रमहरु संचालन गर्न, महिलाहरुको जनचेतना अभिवृद्धि गर्न अन्तराष्ट्रिय श्रमिक महिला दिवस, लैङ्गिक हिंसा विरुद्ध १६ दिने अभियान लगायतका दिवशहरु संचालन गर्न । आयआर्जन र सीप विकासका लागि समेत योजना बनाई कार्यक्रम लागु गर्न महिलाहरुको नेतृत्व र निर्णायक भुमिका स्थापित गर्न अभियान संचालन गरिने छ । यस लागि रु ११ लाख विनियोजन गरेको छु ।

सभाध्यक्ष महोदय,

यस आर्थिक वर्ष २०७७/७८ को लागि कूल रु ७७ करोड ६२ लाख ६१ हजार ५५ को बजेट स्वीकृतका लागि पेश गर्दछु । यस अघि उल्लेख भएका र वडाबाट आएका विषयगत शिर्षकका योजना नामावली र रकम सहित विस्तृत विवरण अनुसूचीहरुमा समावेश गरिएको छ ।

कुल आय अनुमान तर्फ

- आन्तरिक आय तर्फ रु १३ करोड ३६ लाख ७५ हजार
- नेपाल सरकारबाट प्राप्त हुने शर्त अनुदान रु १६ करोड १३ लाख
- वित्तीय समानिकारण अनुदान रु. १४ करोड ६६ लाख
- गत वर्षको नगद मौज्जात ६ करोड ५४ लाख ९३ हजार ४२५
- राजस्व वाडफाडवाट ८ करोड १ लाख ११ हजार ६३०
- नेपाल सरकार विशेष अनुदान १ करोड ५० लाख
- प्रदेश सरकार वित्तीय समानिकारण अनुदान १ करोड २ लाख २७ हजार
- प्रदेश सरकार ससर्त अनुदान ३ करोड ६९ लाख ७० हजार
- प्रदेश राजस्व वाडफाडवाट १ करोड ४० लाख ९४ हजार
- प्रदेश समपुक अनुदान २ करोड ९८ लाख ४० हजार
- जि.स.स वाट २ करोड
- CMDP कार्यक्रम वाट ९ लाख ५० हजार
- प्रदेश सरकारबाट बाढि पहिरो नियन्त्रण तथा व्यवस्थापन बापत प्राप्त अनुदान २० लाख
- सामाजिक सुरक्षा तर्फ ६ करोड
- जम्मा रु ७७ करोड ६२ लाख ६१ हजार ५५ को अनुमानित आम्दानी पेश गरेको छु

कुल व्यय अनुमान तर्फ

- त्यसै गरी चालु तथा कार्यक्रम खर्च सामाजिक सुरक्षा भक्ता सहित (आन्तरिकस्रोत ,वित्तीय समानिकारण र ससर्त समेत) रु. ३९ करोड ७९ लाख ५० हजार

- पुजीगत खर्च तर्फ रू ३७ करोड ८३लाख ११ हजार ५५विनियोजन गरिएको छ जस अन्तर्गत वडा छनौट भई आउने योजना कार्यान्वयनको लागि प्रत्यक वडाको लागि रु. ८० लाखको दरले रु. ६ करोड ४० लाख रुपैया विनियोजन गरेको छु
- गरी जम्मा रू ७७करोड ६२ लाख ६१ हजार ५५ को अनुमानित व्यय पेश गरेको छु

सभाध्यक्ष महोदय,

अन्तमा,

प्रस्तुत आय तथा व्ययको विवरण तयार गर्नका लागि कोरोना भाईरसको संक्रमणले गर्दा सबै क्षेत्र र वर्गको प्रत्यक्ष सहाभागिता गर्न कठिनाई भएको अवस्थामा प्रत्यक्ष तथा अप्रत्यक्ष रुपमा राय सल्लाह सुझाव दिने यस क्षेत्रकासबै जनप्रतिनिधी साथीहरु, कर्मचारी मित्रहरु, राजनैतिक दलका प्रमुखज्यूहरु, सभाका सदस्यज्यूहरु,सरकारी तथा गैर सरकारी क्षेत्रका प्रमुख तथा प्रतिनिधिहरु, महिला, बालबालिका, जेष्ठ नागरिक, उद्योग वाणिज्य संघ, निजी क्षेत्रका उद्योगी व्यवसायी, शिक्षक, बुद्धिजीवि, कर्मचारी संचार कर्मी तथा सुरक्षा निकायलाई हार्दिक धन्यवाद दिन चाहन्छु । यो योजना तथा कार्यक्रमलाई सफल रुपमा कार्यान्वयनका लागि सकारात्मक सुझाव रचनात्मक सहयोग तथा समन्वय अपेक्षा गर्दै गजुरी गाँउपालिकाको आ.ब २०७७/७८ को लागि तयार पारिएको बजेट बक्तव्य यहाँ अन्त्य गर्दछु ।

धन्यवाद ।

सीता ढुंगाना
उपाध्यक्ष
गजुरी गाउँपालिका